

## మ న నూ - మ దిం పు

“మీకు పుణ్యముంటుంది, నామాట వినరా?” అంది రాజేశ్వరి.  
ఆ కంఠంలో బ్రతిమాలుతున్న ధోరణి వుంది. కాసెంత కోపం,  
కాసెంత బెదరింపు కూడా వున్నాయి.

మూడు రసాలు ముచ్చటగా రాజేశ్వరి కంఠంలో వ్యక్తమవు  
తున్నాయంటే, రాజేశ్వరి కోపం కైమాక్కు చేరడానికి అట్టే సేపు  
పట్టదని రాఘవరెడ్డికి తెలుసు.

“కట్టుకున్న పెళ్లాంమాట వింటే పుణ్యమొస్తుందని ఏ శాస్త్రాలూ  
ఘోషించినట్టు వినలేదే?” అన్నాడు రాఘవరెడ్డి నవ్వుతూ.

“పరాచికాలు మాని నేను చెప్పేది వినిపించుకుంటారా,  
లేదా?” అంది తీక్షణంగా రాజేశ్వరి.

“సరే, యెందుకొచ్చిన రగడ. ఏం చెయ్యమంటావో చెప్పు,  
అలాగే చేస్తాను.”

“ముందు యీ వంటిపేట గొలుసు తీసుకెళ్ళి అమ్ముకరండి”  
అంది రాజేశ్వరి.

“మళ్ళీ మొదటికే వచ్చావు.”

“సరే. నేను మళ్ళీ మొదటిపాటే మొదలుపెట్టనుగానీ, మీకు  
బ్యాంకులో ఎక్కొంట్ ఏమన్నా వుందేమో చూడండి” అంది  
రాజేశ్వరి.

“నాకు బ్యాంకులో ఎక్కొంట్లేదు. అందుకు నేను బాధ్యుణ్ణి  
కాదు. మహాతల్లివి నువ్వు అడుగు పెట్టిన వేళా విశేషం నేనేం  
చెయ్యను?” రాజేశ్వరి ఎలా రియాక్టు అవుతుందోనని, రాఘవరెడ్డి

రాజేశ్వరి ముఖం లోకి చూచాడు. తను వేసింది బ్రహ్మాస్త్రం. దానికి తిరుగులేదు. ఎక్కడ తగలాలో అక్కడ తగిలింది.

రాజేశ్వరి గుడ్లమీద నీరు పారాడుతోంది.

రాఘవరెడ్డి నాలుక కరచుకున్నాడు. “రాజేశ్వరి! నేను తమాషాకన్నాను. దానికే కంట తడి పెడతావెందుకు?” అన్నాడు.

“మీకు తమాషాగానే వుంటుంది. నాకు ప్రాణం పోతుంది.” అంది కన్నీరు వేలితో తుడుచుకుంటూ.

“ప్రాణం పోవడమెందుకు? ఈ దేశంలో కోట్లాదిమందికి బ్యాంకులో ఎక్కొంటులేదు. రోజుకు యాభై అరవై పైసల ఆదాయం మీద నికృష్టంగా జీవిస్తున్నారు. దీనికంతటికీ కారణం ఏ వేశా విశేషమో, ఖర్మో అనుకుంటే యీ దేశాన్ని దేవుడుకూడా రక్షించ లేడు.”

“అన్ని మాటలూ మీరేచెప్పతారు. మీతో వాదించలేను. ముందు యీ గొలుసు బజారుకు పట్టుకెళ్లండి” అన్నది.

రాఘవరెడ్డి మనసు వివుక్కుమంది. పెళ్ళయిన తర్వాత రాజేశ్వరికి తను నగా, నట్రా ఏమీ చేయించలేదు, చేతుల్లో గాజులుంటే అవీ అమ్మాడు. మిగిలింది యీ వంటిపేట గొలుసు. దాన్నయినా అమ్మడానికి అంత బాధగా వుండకపోవును - ఇప్పుడు అమ్మవలసిన అత్యవసర పరిస్థితి ఏమీ ఏర్పడలేదు. రాజేశ్వరి పెదనాన్నగారి కూతురిది పెళ్ళి. ఆ పెళ్ళికి వెళ్ళవలసిన బాధ్యత వుంది. కాని రాజేశ్వరి వట్టిచేతులతో వెళ్ళకూడదంటుంది. పెళ్ళిలో కనీసం నూటయాభై రూపాయల చీరో, ఒక ఉంగరమో చదివింబాలంటుంది.

“చేతిలో డబ్బులేదు. మరి అంత భారీగా చదివింబకపోతే నేం?” అన్నాడు రాఘవరెడ్డి.

రాజేశ్వరికి రాఘవరెడ్డి వాదన నచ్చలేదు.

“ఐదో పదో చదివిస్తే, పదిమందిలో నామోషి. పెదనాన్న గారి దృష్టిలోకూడా పలుచన అవుతాం” అంది.

“మనసులో ఆత్మీయతా, అనురాగం వుండాలి. ఈ చది వింపుల్లో ఏముంది. ఏదో సాంప్రదాయం” అని కొట్టిపారవేశాడు.

రాజేశ్వరి పట్టిన పట్టు వదలేదు. చివరకు రాఘవరెడ్డి. రాజేశ్వరి యిచ్చిన గొలుసు బజారుకు తీసుకెళ్ళి అమ్మకా తప్పలేదు.

తరుగులూ, మదుపులూ అన్నీ పోనూ చేతికి మూడువందల యాభై రూపాయలు వచ్చాయి. నూట డెబ్బై రూపాయలు పెట్టి వీర కొన్నాడు.

వీర చూచి రాజేశ్వరి సంతోషించింది.

“మీ బట్టలూ అవీ అన్నీ సర్ది రెడిగా వుంచాను. భోంచేసి బయలుదేరండి” అంది.

“అదేమిటి, రేపు ఉదయం బయలుదేరినా సరిపోతుంది కదా?” అన్నాడు.

“లేదు. మీరు మధ్యలో పొద్దుటూరులో దిగండి. రామలక్ష్మి కూడా వస్తుందట. ఇద్దరూ కలిసి వెళ్లండి” అన్నది.

రామలక్ష్మి - రాజేశ్వరి చెల్లెలు. రామలక్ష్మి మొగుడు తాలూకాఫీసులో గుమాస్తా. ఆయనకు సెలవు దొరకలేదేమో - రామలక్ష్మిని పంపిస్తున్నాడేమో అనుకున్నాడు రాఘవరెడ్డి.

“నే నొక్కణ్ణి స్వేచ్ఛగా వెళ్ళామనుకుంటే మళ్ళీ ఇదొకటా బరువు” అన్నాడు విసుగ్గా రాఘవరెడ్డి.

“బరువా? దాన్ని మీరేం మొయ్యనవసరంలేదు. దాని కాళ్ళ మీద అది వస్తుంది, కాస్త తోడుగా వుంటారని, అక్కడ దిగమని ఉత్తరం రాసింది. అందుకే మీకు బద్ధకమైతే ఎలాగండీ!” అంది.

రాఘవరెడ్డి నోరె త్తలేదు. పెళ్ళాం ఆదేశాన్ని శిరసావహించక తప్పదు. భోంచేసి బయలుదేరాడు. చీకటి పడేసరికి ప్రొద్దుటూరికి వచ్చాడు.

“రామలక్ష్మీ! ప్రొద్దున్నే ఎనిమిదింటికి బస్సు వుంది. దానికి బయలుదేరితే, ముహూర్తం టైంకు ఒక గంట ముందే చేరవచ్చు” అన్నాడు రాఘవరెడ్డి.

“నా ప్రయాణం యింకా పెండింగులోనే వుంది. భోంచేసి మాట్లాడుకుందాములే బావా!” అంది రామలక్ష్మి.

భోజనాల తర్వాత రామలక్ష్మి మొగుడు కోటిరెడ్డి, రాఘవరెడ్డి పిచ్చాపాటి మాట్లాడుకుంటున్నారు. రామలక్ష్మి భోంచేసి వంటిల్లు సర్ది వచ్చింది.

“ఏమ్మా! నీ ప్రయాణం సంగతి ఏం చేశావు?” అన్నాడు రాఘవరెడ్డి.

“ఏమండీ, నామాటవిని మీరు వెళ్ళిరండి” అంది రామలక్ష్మి మొగుణ్ణి ఉద్దేశించి.

“తెల్లవార్లూ రామాయణం విని సీత రాముడికి ఏమవుతుందన్నాడట వెనకటికెవడో. నీ వరస చూస్తే అలాగే వుంది మొన్నటి నుంచీ చెబుతున్నాను — అయినవాళ్ళెవరన్నా చావుబ్రతుకుల్లో వుంటే లీవు దొరుకుతుందేమోగాని, పెళ్ళిళ్ళకు లీవు దొరకదని. లీవు దొరికితే లక్షణంగా వెళ్ళును” అన్నాడు కోటిరెడ్డి.

“పోనీ నువ్వువస్తే వచ్చిన నష్టమేమిటి రామలక్ష్మీ?” అన్నాడు రాఘవరెడ్డి.

“నిజం చెప్పనా బావా! నాకూ రావాలనే వుంది. అదీ, నేనూ స్కూలు ఫైనలు వరకు కలసి చదువుకున్నాం. ఒకచోట తిన్నాం. ఒకచోట పడుకున్నాం. ప్రాణానికి ప్రాణంగా వున్నాం. అది లక్షణంగా బియ్యే చదువుకుంది మంచి వరుడు దొరికాడు. పెళ్ళి అవుతోంది. కళ్ళారా చూచి ఆనందిద్దామనే వుంది....”

“మరి ఏమిటమ్మా అభ్యంతరం?” అన్నాడు రాఘవరెడ్డి.

రామలక్ష్మి సంకోచిస్తూ అంది. “కట్టుకునేందుకు ఒక్కటంటే ఒక్కటి మంచి వీరలేదు. వంటిమీద తాళిబొట్టుతప్ప వీసమెత్తు బంగారం లేదు. పెళ్ళికి ఎలా రావడం బావా?” అంది.

“ఇక చాల్లే నోరుమూసుకో. నువ్వు యే వీర కట్టుకున్నావో, యేం నగలు పెట్టుకున్నావో చూడటమే పెళ్ళికొచ్చినవారి పనా? మీరై నా చెప్పండి” అంటూ రాఘవరెడ్డివైపు తిరిగాడు కోటిరెడ్డి.

రాఘవరెడ్డి సన్నగా నవ్వి వూరుకున్నాడు. రామలక్ష్మి చెప్పిందాంట్లో ఔచిత్యం లేకపోలేదు. ఆడవాళ్ళు పెళ్ళికంటూ బయలుదేరితే - వీరెలూ నగలూ ఎగ్జిబిట్ వెయ్యాలనే వుద్దేశంతోనే వస్తారు. ఖరీదయిన నగలూ వీరెలూ లేని తోటి ఆడవాళ్ళని చిన్న చూపు చూస్తారు. అందుకే ఒకింట్లో పెళ్ళి జరిగితే - పదిమంది ఇళ్ళల్లో అనేక సమస్యలు.

“యేది యేమైనా పెళ్ళికి రాకతప్పదు గదా, రామలక్ష్మీ!” అన్నాడు రాఘవరెడ్డి.

“రాక తప్పదు, అక్కయ్య తెలివైంది, నిన్ను పయనంచేసి పంపింది” అన్నది.

“మీ అక్కయ్య తెలివిని ప్రశంసిస్తున్నావా! చదివింపులకని నూటా డెబ్బై రూపాయల వీరె కొనిపించింది. ఆ డబ్బుతో ఒక నెల బత్తెంకొనవచ్చు” అన్నాడు రాఘవరెడ్డి నవ్వుతూ.

ఈ వార్త వింటూనే రామలక్ష్మి ఖంగు తింది. కాసేపు యేమీ మాట్లాడలేదు. కాసేపటికి నోరు పెగల్చి “నిజంగా నూటా డెబ్బై రూపాయల వీర చదివిస్తున్నావా? లేక తమాషా కంటున్నావా బావా?” అంది.

“నిజమే నమ్మా. ఎందుకొచ్చింది నీకు సందేహం?” అన్నాడు రాఘవరెడ్డి.

“చదివింపులకు మాదగర పదిరూపాయలంటే పదిరూపాయలే వుంది. పదిరూపాయలకు మంచి రవిక గుడ్డన్నా రాదు. ఎన్ని సమస్యలో చూడు బావా!” అంది.

“ఆలోచిస్తే అన్నీ సమస్యలే. ఇక పడుకో” అన్నాడు కోటిరెడ్డి. రామలక్ష్మి వెళ్ళి పడుకుంది.

ప్రొద్దున్నే ఎనిమిదింటికి వున్నవాటిల్లో మంచి బట్టలు సర్దుకొని రామలక్ష్మి ప్రయాణమైంది.

“ఈ బట్టలకేం బ్రహ్మాండంగా వున్నాయి.” అన్నాడు రాఘవరెడ్డి.

“రాత్రి నేను యేదో అన్నానని ఎన్కరేజింగ్గా మాట్లాడనవసరంలేదు బావా! చింకిపాతలతోనైనా పెళ్ళికి వస్తాను. మా ప్రమీలకూ నాకూ వున్న అనుబంధం అలాటిది.” అన్నది నవ్వుతూ.

రాఘవరెడ్డి పెళ్ళింట్లో అడుగు పెట్టిన తర్వాత ఆడవాళ్లందరినీ పరకాయించి చూశాడు. రామలక్ష్మి పెళ్ళికిరావడానికి ఎందుకు సంకోచించిందో స్పష్టంగా అర్థమయింది. అందరి ఆడవాళ్ళ వంటి మీదా నగలున్నాయి. కొందరివి అరువు నగలు కావచ్చు. అందరూ ఖరీదయిన వీరలే కట్టుకొని రెపరెప తిరుగుతున్నారు.

రామలక్ష్మి ఒక్కతే నిరాడంబరంగా వున్నది. రామలక్ష్మి అయినా పెళ్ళింటికి చేరినతర్వాత నగలూ, వీరెలూ గురించి అంత పట్టించుకున్నట్టులేదు. ఉత్సాహంగా సంతోషంగా నలుగురిలో తిరుగుతోంది.

యేదో సినిమాలో అన్నట్లు ఇది వేగయుగం. టకటకా పెళ్ళయి పోయింది. మరోగంటకు భోజనాలయాయి. వచ్చిన చుట్టపక్కాలు పెట్టే బేడా సర్దుకొని యిళ్ళకు ప్రయాణమవుతున్నారు.

రాఘవరెడ్డి రామలక్ష్మి దగ్గరికి వెళ్ళి, “యేమ్మా మనం కూడా పోదామా?” అన్నాడు.

“యేమాలస్యం జరిగినా ఆయన ఉగ్ర నరసింహావతారం దాలుస్తారు. నేనుకూడా వస్తాను. ఒక ఫ్రెండ్ తో మాట్లాడి ఇప్పుడే ప్రమీల గదిలోకి వస్తాను. మీరు అక్కడే వుండండి” అంది.

రాఘవరెడ్డి ప్రమీల గదిలోకి వచ్చాడు. గదిలో ఎవ్వరూ లేరు. కొత్త పెళ్ళికూతురు ప్రమీల—పెళ్ళిలో తనకు వచ్చిన కానుకల్ని భద్రపరుస్తోంది. స్టీలుతట్టలు, వెండిగ్లాసులు, పట్టువీరెలు-ఇంకా ఏవేవో చాలానే వున్నాయి.

చదివింపుల్లో నీకొచ్చిన కానుకల్ని చూస్తుంటే నాకు కళ్ళుకుడు తున్నాయి ప్రమీలా” అన్నాడు రాఘవరెడ్డి. ప్రమీల బాహ్య ప్రపంచంలోకి వచ్చి, “నువ్వా బావా! రా, రా, కూర్చో” అంది.

“కూర్చుంటాను. కొత్త పెళ్ళికూతురు వేషంలో నిన్ను చూసినా, నీకు వచ్చిన కానుకల్ని చూసినా, కళ్ళు చల్లబడుతున్నాయి. ఇలా ఎంత సేపయినా కూర్చుంటాను” అన్నాడు రాఘవరెడ్డి నవ్వుతూ.

ప్రమీల పరవశించిపోయింది.

తనకు వచ్చిన కానుకల్ని ఏరి రాఘవరెడ్డి ముందు వుంచి “చూడు బావా” అంది.

అందులో రాఘవరెడ్డి చదివించిన వీరెకూడా వుంది, “అయితే నేను చదివించిన వీరెకూడా నీకు వచ్చిందన్నమాట బ్రతికిపోయాను” అన్నాడు రాఘవరెడ్డి.

“మా అక్క సెలెక్టు చేసిందో నువ్వుచేశావో తెలీదుకాని బాగుంది బావా” అంది.

ప్రమీల తన ముందుంచిన వీరెలూ అవీ చూస్తున్నాడు రాఘవరెడ్డి. ప్రమీల ప్రక్కనున్న ఒక రవికగుడ్డ రాఘవరెడ్డి మీదికి విసిరి “అదిచూడుబావా రామలక్ష్మి చదివించింది” అన్నది.

“సింపుల్ గా బాగుంది ప్రమీలా, కానుకలంటే యిలాగే వుండాలి” అన్నాడు రాఘవరెడ్డి.

“మరదలని సమర్థించకు బావా, అది చూస్తే నాకు వళ్ళు మండుతోంది. ఆ ముష్టి రవిక గుడ్డకు నేనేమన్నా మొగంవాచా ననుకుందేమో. అది చదివించి నన్ను అవమానించేకంటే, ఊరుకుంటే నేను సంతోషించేదాన్ని. మళ్ళీ దాని మాటలు చూడు. ఎక్కడలేని ఆప్యాయత ఒలకబోస్తుంది. ఈ రవికగుడ్డ తీసి దాని మొఖాన కొట్టాలనిపిస్తోంది.”

రాఘవరెడ్డి హృదయం చివుక్కుమంది. ప్రమీలను ఎట్లా సమాధాన పరచాలో అతనికి బోధపడలేదు. వాకిట్లో ఏదో అలికిడి అయితే - తలెత్తి చూచాడు. రామలక్ష్మి వస్తోంది. రాఘవరెడ్డికి ముచ్చెమటలు ముంచెత్తి పోశాయి.

ఈ దేశంలో ఆడవాళ్ళకి చదువు అబ్బుతోంది కాని, సంస్కారం అబ్బడంలేదు. ప్రమీల రామలక్ష్మిని పట్టుకొని ఎక్కడ రూడిసుందో ఏమోనని రాఘవరెడ్డికి గుండెదడ పట్టుకుంది. వెంటనే లేచి “అదిగో రామలక్ష్మి కూడా వస్తోంది. మే మిద్దరం ఊరికి వెళ్తున్నాం. బస్సుకు టైం అయిపోయింది. వస్తాం ప్రమీలా” అంటూ గబగబా మాటలు వప్పగించాడు. రామలక్ష్మి తరపున కూడా రాఘవరెడ్డి సెలవు తీసుకున్నాడు. ప్రమీల గడప వరకు వచ్చి ‘వెళ్ళిరండి’ అంది.

రాఘవరెడ్డి, రామలక్ష్మిని వెంటబెట్టుకొని బస్సుస్టాండుకు వచ్చాడు. అప్పటికిగాని అతనికి గుండెదడ తగ్గి, కాస్త స్తిమితం చిక్కలేదు. రాఘవరెడ్డి తలెత్తి రామలక్ష్మి ముఖంలోకి చూచాడు.

రామలక్ష్మి యేదో ఆలోచిస్తోంది.

“యేమిటమ్మా ఆలోచిస్తున్నావు?” అన్నాడు రాఘవరెడ్డి.

“యేమీలేదు. ఈరోజు ఒకవిషయం కనుక్కున్నాను. అది నీకుకూడా చెప్పనా?” అంది రామలక్ష్మి.

“యేమిటమ్మా అది?”

“మనకు ఒకరిపట్ల మనసులో ఆప్యాయత, అనురాగం వుండవచ్చు. కాని దాన్ని వ్యక్తం చెయ్యడానికికూడా డబ్బు కావాలి. నిజమా కాదా బావా?” అంది రామలక్ష్మి.

రామలక్ష్మి కంఠంలో గాఢదికత స్పష్టంగా కనిపిస్తోంది. ప్రమీల అన్న మాటలు రామలక్ష్మి విన్నదని రాఘవరెడ్డికి చప్పున బోధపడింది. ఆ విషయంమీద చర్చలేపి, రామలక్ష్మి గుండెల్ని మరీ పిండడం రాఘవరెడ్డికి యిష్టంలేదు.

“రామలక్ష్మి అదిగో మనబస్సు వస్తోంది” అంటూ మాట తప్పించాడు.